

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē araṇyakāṇḍē*

**॥ *trīcatvāriṃśaḥ sargaḥ* ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēsikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ trīcatvāriṃśaḥ sargaḥ ॥

kapaṭamṛgaṃ dṛṣṭvā lakṣmaṇasya sandēhaḥ sītayā jīvantam  
mṛtam vā mṛgamānētum śrīrāmasya prēraṇam śrīrāmēṇa  
lakṣmaṇam sambōdhya tadupari sītārakṣābhāram nikṣipyā tam  
mṛgam hantum gamanam

sā tam samprēkṣya suśrōṇī  
kusumāni vicinvatī |  
hēmarājatavarṇābhyām  
pārśvābhyāmupaśōbhitam || 3.43.1 ||

prahrṣṭā cānavadyāṅgī  
mṛṣṭahāṭakavarṇinī |  
bhartāramapi cakranda  
lakṣmaṇam caiva sāyudham || 3.43.2 ||

āhūyāhūya ca puna -  
stam mṛgam sādhu vīkṣatē |  
āgacchāgaccha śīghram vai  
āryaputra sahānuja || 3.43.3 ||

tāvāhūtau naravyāghrau  
 vaidēhyā rāmalakṣmaṇau |  
 vīkṣamāṇau tu taṃ dēśaṃ  
 tadā dadṛśaturmṛgam || 3.43.4 ||

śaṅkamānastu taṃ dṛṣṭvā  
 lakṣmaṇō vākyamabravīt |  
 tamēvainamaḥaṃ manyē  
 mārīcaṃ rākṣasaṃ mṛgam || 3.43.5 ||

carantō mṛgayāṃ hr̥ṣṭāḥ  
 pāpēnōpādhinā vanē |  
 anēna nihatā rāma  
 rājānaḥ kāmarūpiṇā || 3.43.6 ||

asya māyāvidō māyā  
 mṛgarūpamidaṃ kṛtam |  
 bhānumat puruṣavyāghra  
 gandharvapurasannibham || 3.43.7 ||

mṛgō hyēvaṃvidhō ratna -  
 vicitrō nāsti rāghava |  
 jagatyāṃ jagatīnātha  
 māyaiṣā hi na saṃśayaḥ || 3.43.8 ||

ēvaṃ bruvāṇaṃ kākutsthaṃ  
 prativārya śucismitā |  
 uvāca sītā saṃhr̥ṣṭā  
 chadmanā hatacētanā || 3.43.9 ||

āryaputrābhirāmō'sau  
 mṛgō harati mē manaḥ |  
 ānayainaṃ mahābāhō  
 krīḍārthaṃ nō bhaviṣyati || 3.43.10 ||

ihāśramapadē'smākaṃ  
 bahavaḥ puṇyadarśanāḥ |  
 mṛgāscaranti sahitā -  
 ścamarāḥ sṛmarāstathā || 3.43.11 ||

ṛkṣāḥ pṛṣatasāṅghāśca  
 vānarāḥ kinnarāstathā |  
 viharanti mahābāhō  
 rūpaśrēṣṭhā mahābalāḥ || 3.43.12 ||

na cānyaḥ sadṛśō rājan  
 dṛṣṭaḥ pūrvaṃ mṛgō mayā |  
 tējasā kṣamayā dīptyā  
 yathāyaṃ mṛgasattamaḥ || 3.43.13 ||

nānāvarṇavicitrāṅgō  
 ratnabhūtō mamāgrataḥ |  
 dyōtayan vanamavyagraṃ  
 śōbhatē śāśisannibhaḥ || 3.43.14 ||

ahō rūpamahō lakṣmīḥ  
 svarasampacca śōbhanā |  
 mṛgō'dbhutō vicitrāṅgō  
 hṛdayaṃ haratīva mē || 3.43.15 ||

yadi grahaṇamabhyēti  
 jīvannēva mṛgastava |  
 āścaryabhūtaṃ bhavati  
 vismayam janayiṣyati || 3.43.16 ||

samāptavanavāsānāṃ  
 rājyasthānāṃ ca naḥ punaḥ |  
 antaḥpurē vibhūṣārthō  
 mṛga ēṣa bhaviṣyati || 3.43.17 ||

bharatasyāryaputrasya  
 śvaśrūṇāṃ mama ca prabhō |  
 mṛgarūpamidaṃ divyaṃ  
 vismayam janayiṣyati || 3.43.18 ||

jīvanna yadi tē'bhyēti  
 grahaṇam mṛgasattamaḥ |  
 ajinaṃ naraśārdūla  
 ruciraṃ tu bhaviṣyati || 3.43.19 ||

nihatasyāsyā sattvasya  
 jāmbūnadamayatvaci |  
 śaṣpabṛsyāṃ vinītāyā -  
 micchāmyahamupāsitum || 3.43.20 ||

kāmavṛttamidaṃ raudraṃ  
 strīṇāmasadrśam matam |  
 vapuṣā tvasya sattvasya  
 vismayō janitō mama || 3.43.21 ||

tēna kāñcanarōmṇā tu  
 maṇipravaraśṛṅgiṇā |  
 taruṇādityavarṇēna  
 nakṣatrapathavarcaśā || 3.43.22 ||

babhūva rāghavasyāpi  
 manō vismayamāgatam |  
 iti sītāvacaḥ śrutvā  
 dṛṣṭvā ca mṛgamadbhutam || 3.43.23 ||

lōbhitastēna rūpēṇa  
 sītayā ca pracōditaḥ |  
 uvāca rāghavō hṛṣṭō  
 bhrātaraṃ lakṣmaṇaṃ vacaḥ || 3.43.24 ||

paśya lakṣmaṇa vaidēhyāḥ  
 sprhāmullasitāmimām |  
 rūpaśrēṣṭhatayā hyēṣa  
 mṛgō'dya na bhaviṣyati || 3.43.25 ||

na vanē nandanōddēśē  
 na caitrarathasaṃśrayē |  
 kutaḥ pṛthivyāṃ saumitrē  
 yō'sya kaścit samō mṛgaḥ || 3.43.26 ||

pratilōmānulōmāśca  
 rucirā rōmarājayaḥ |  
 śōbhantē mṛgamāśritya  
 citrāḥ kanakabindubhiḥ || 3.43.27 ||

paśyāsya jṛmbhamāṇasya  
 dīptāmagñiśikhōpamām |  
 jihvāṃ mukhānniḥsarantīm  
 mēghādiva śatahradām || 3.43.28 ||

masāragalvarkamukhaḥ  
 śaṅkhamuktānibhōdaraḥ |  
 kasya nāmānirūpyō'sau  
 na manō lōbhayēnmṛgaḥ || 3.43.29 ||

kasya rūpamidam drṣṭvā  
 jāmbūnadamayaprabham |  
 nānāratnamayaṃ divyaṃ  
 na manō vismayaṃ vrajēt || 3.43.30 ||

māṃsahētōrapi mṛgān  
 vihārārthaṃ ca dhanvinaḥ |  
 ghnanti lakṣmaṇa rājānō  
 mṛgayāyāṃ mahāvanē || 3.43.31 ||

dhanāni vyavasāyēna  
 vicīyantē mahāvanē |  
 dhātavō vividhāścāpi  
 maṇiratnasuvarṇinaḥ || 3.43.32 ||

tat sāramakhilam nṛṇām  
 dhanaṃ nicayavardhanam |  
 manasā cintitaṃ sarvaṃ  
 yathā śukrasya lakṣmaṇa || 3.43.33 ||

arthī yēnārthakṛtyēna  
 saṃvrajatyavicārayan |  
 tamarthamarthaśāstrajñāḥ  
 prāhurarthyaḥ sulakṣmaṇa || 3.43.34 ||

ētasya mṛgaratnasya  
 parārdhyē kāñcanatvaci |  
 upavēkṣyati vaidēhī  
 mayā saha sumadhyamā || 3.43.35 ||

na kādalī na priyakī  
 na pravēṇī na cāvikī |  
 bhavēdētasya sadṛśī  
 sparsē'nēnēti mē matiḥ || 3.43.36 ||

ēṣa caiva mṛgaḥ śrīmān  
 yaśca divyō nabhaścaraḥ |  
 ubhāvētau mṛgau divyau  
 tārāmṛgamahīmṛgau || 3.43.37 ||

yadi vāyaṃ tathā yanmāṃ  
 bhavēd vadasi lakṣmaṇa |  
 māyaiṣā rākṣasasyēti  
 kartavyō'sya vadhō mayā || 3.43.38 ||

ētēna hi nṛśaṃsēna  
 mārīcēnākṛtātmanā |  
 vanē vicaratā pūrvam  
 hiṃsitā munipuṅgavāḥ || 3.43.39 ||

utthāya bahavō'nēna  
 mṛgayāyāṃ janādhipāḥ |  
 nihatāḥ paramēśvāsā -  
 stasmād vadhyastvayaṃ mṛgaḥ || 3.43.40 ||

purastādiha vātāpiḥ  
 paribhūya tapasvinaḥ |  
 udarasthō dvijān hanti  
 svagarbhō'svatarīmiva || 3.43.41 ||

sa kadāciccirāllōbhā -  
 dāsasāda mahāmunim |  
 agastyam tējasā yuktaṃ  
 bhakṣyastasya babhūva ha || 3.43.42 ||

samutthānē ca tadrūpaṃ  
 kartukāmaṃ samīkṣya tam |  
 utsmayitvā tu bhagavān  
 vātāpimidamabravīt || 3.43.43 ||

tvayāvigāṇya vātāpē  
 paribhūtāśca tējasā |  
 jīvalōkē dvijaśrēṣṭhā -  
 stasmādasi jarāṃ gataḥ || 3.43.44 ||

tad rakṣō na bhavēdēva  
 vātāpiriva lakṣmaṇa |  
 madvidhaṃ yō'timanyēta  
 dharmanityaṃ jitēndriyam || 3.43.45 ||

bhavēddhatō'yaṃ vātāpi -  
 ragastyēnēva mā gataḥ |  
 iha tvaṃ bhava sannaddhō  
 yantritō rakṣa maithilīm || 3.43.46 ||

asyāmāyattamasmākaṃ  
 yat kṛtyaṃ raghunandana |  
 ahamēnaṃ vadhiṣyāmi  
 grahīṣyāmyathavā mṛgam || 3.43.47 ||

yāvad gacchāmi saumitrē  
 mṛgamānayatum drutam |  
 paśya lakṣmaṇa vaidēhyā  
 mṛgatvacī gatāṃ sprhām || 3.43.48 ||

tvacā pradhānaya hyēṣa  
 mṛgō'dya na bhaviṣyati |  
 apramattēna tē bhāvya -  
 māśramasthēna sītayā || 3.43.49 ||

yāvat pṛṣatamēkēna sāyakēna nihanmyaham |  
 hatvaitaccarma cādāya śīghramēṣyāmi lakṣmaṇa || 3.43.50 ||

pradakṣiṇēnātibalēna pakṣiṇā  
 jaṭāyuṣā buddhimatā ca lakṣmaṇa |  
 bhavāpramattaḥ pratigrhya maithilīm  
 pratikṣaṇaṃ sarvata ēva śaṅkitaḥ || 3.43.51 ||

|| ityārṣē śrīmadrāmāyaṇē vālmikīyē ādikāvye  
 aranyakāṇḍē tricatvāriṃśaḥ sargaḥ ||